

सायप्रसच्या संसदीय शिष्टमंडळाने घेतली राष्ट्रपतींची भेट

26 नोव्हेंबर 2025

सायप्रसचे संसदीय शिष्टमंडळ, ज्यांचे नेतृत्व सायप्रस संसदेच्या अध्यक्षा, महामहिम अनिता डेमेट्रिओ यांनी केले त्यांनी आज (26 नोव्हेंबर 2025) रोजी राष्ट्रपती भवनात भारताच्या राष्ट्रपती, श्रीमती द्रौपदी मुर्मू यांची भेट घेतली.

2. श्रीमती डेमेट्रिओ आणि त्यांच्या शिष्टमंडळाचे भारतात स्वागत करताना राष्ट्रपती म्हणाल्या की भारत आणि सायप्रस लोकशाही मूल्ये आणि मजबूत संसदीय परंपरांनी बांधलेले जवळचे भागीदार आहेत. त्यांनी अधोरेखित केले की भारत सायप्रससोबतच्या त्यांच्या भागीदारीला महत्त्व देतो, जी सामायिक धोरणात्मक दृष्टी आणि परस्पर आदर यावर आधारित आहे.

3. अलीकडच्या काळात, भारत आणि सायप्रस दरम्यान राजकीय संपर्क, आर्थिक सहकार्य, संरक्षण भागीदारी आणि सांस्कृतिक संबंध अधिक दृढ झाले आहेत, असे राष्ट्रपतींनी नमूद केले. त्या म्हणाल्या की, भारत-सायप्रस आर्थिक संबंधांमध्ये विस्ताराची अपार क्षमता आहे. संयुक्त राष्ट्र, युरोपीय संघ आणि राष्ट्रकुल फ्रेमवर्कसह बहुपक्षीय मंचांवर दोन्ही देशांमधील घनिष्ठ सहकार्याची त्यांनी प्रशंसा केली.

4. राष्ट्रपतींना हे लक्षात घेता आनंद झाला की श्रीमती अनिता डेमेट्रिओ या सायप्रसच्या संसदेच्या पहिल्या महिला आणि सर्वात तरुण सभापती आहेत. केवळ सायप्रसमधील महिलांसाठीच नव्हे, तर जगभरातील महिलांसाठी ही प्रेरणा असल्याचे त्या म्हणाल्या. राष्ट्रपतींनी भारतातील महिलांच्या वाढत्या लोकशाही सहभागाची माहिती त्यांना दिली. त्या म्हणाल्या की, पंचायत राज व्यवस्थेत लाखो महिला सक्रिय सार्वजनिक जीवनाचा भाग बनत आहेत. संसदेचे कनिष्ठ सभागृह आणि राज्य विधानमंडळातील महिलांसाठी एक तृतीयांश आरक्षण सुनिश्चित करण्यासाठी एक महत्वाचा कायदा मंजूर करण्यात आला आहे.

5. राष्ट्रपतींनी आशा व्यक्त केली की या भेटीदरम्यान सायप्रसच्या संसदीय शिष्टमंडळाला भारतातील लोकशाही आणि संसदीय कामकाजाविषयी माहिती मिळेल. अशा संसदीय देवाणघेवाणीमुळे भारत आणि सायप्रसमधील मैत्रीपूर्ण संबंध अधिक दृढ होतील, असा विश्वास त्यांनी व्यक्त केला.

नवी दिल्ली

26 नोव्हेंबर 2025